

НА КАНТРОЛІ

Важна
дапамагчы

Перад нядаўнім прыёмам грамадзян у Магілёве член Савета Рэспублікі Дзмітрый ВАРАНЮК сустрэўся з працоўным калектывам прыватнага прадпрыемства «Тэхналіт». Адзін малады чалавек паведаміў, што на доме, дзе ён жыве, нехта зрабіў правакацыйны надпіс са спасылкай, дзе набыць наркатыкі.

Паспрабаваў звярнуць на гэта ўвагу ЖЭУ, але там толькі адмахнуліся. Парламентарый не пакінуў зварот без увагі і хутка высветліў, што дом знаходзіцца на абслугоўванні прыватнай кампаніі, а ЖЭУ, куды звярнуўся заяўнік, не пажадала рэагаваць на яго сігнал, паколькі гэта не іх тэрыторыя. Дзмітрый Варанюк пакапаціўся, каб праблему вырашылі ў той жа дзень.



Дзмітрый ВАРАНЮК падчас візиту ў адну з магілёўскіх бальніц.

Але не ўсе пытанні здымаюцца так хутка і проста. У той жа дзень на прыём да сенатара завітаў інвалід другой групы, які паскардзіўся, што ў двухпавярховіку па вуліцы Чалюскінцаў, дзе ён жыве, няма выгод, а ў кватэры зімой вельмі холадна.

— Мы выехалі на месца з прадстаўнікамі ЖЭУ, каб праверыць факты, — паведаміў падрабязнасці памочнік сенатара Сяргей Чычоў. — Камунальнікі правялі замеры тэмпературы ў кватэры і зараз робяць заключэнне. Мужчына, як высветлілася, ужо неаднаразова звяртаўся з гэтым пытаннем у розныя інстанцыі.

Дому болей чым 80 гадоў і мадэрнізаваць яго сапраўды цяжка. Камунальнікі кажуць, што для пабудовы тых жа выгод тут не хапае плошчы. Раней у доме былі печкі, але падчас рэканструкцыі яго падключылі да цэнтралізаванага ацяплення. Правяраючыя звярнулі ўвагу, што ніжэй за ўсё тэмпература каля пластыкавых вокнаў, якія стаяць у кватэры заяўніка. Магчыма, вокны няправільна ўстаноўлены, а гэта і з'яўляецца асноўнай прычынай нізкага градуса ў кватэры. Але канчатковага адказу на пытанне пакуль няма. Яно знаходзіцца ў сенатара на кантролі.

— Шмат пытанняў паступае падчас сустрэч у працоўных калектывах, большасць з іх датычыцца камунальных праблем і дарог, — кажа Сяргей Чычоў. — А вось на прыёмы прыходзіць у сярэднім два—тры чалавекі. Нейкія пытанні здымаюцца вельмі хутка, але ёсць і такія, якія без змяненняў у заканадаўстве і не вырашыш. Аднойчы да нас прыйшоў малады мужчына і паскардзіўся, што будаваў кватэру на крэдытныя сродкі, не ведаў, што для гэтага можна было ўзяць бацькоўскі капітал. Ён хацеў выплаціць гэтымі грашыма крэдыт, а аказалася, што нельга. Закон гэтага, на жаль, не прадугледжвае.

Нэлі ЗІГУЛЯ.

З АГЛЯДКАЙ
НА ГОРАД

Асаблівасці
работы
сельвыканкама,
які размешчаны
абাপал
Маларыты

Калі былы Маларыцкі сельсавет скасавалі, а тэрыторыю далучылі да Хаціслаўскага, то новаўтвораны сельсавет нібы ўзяў у кольца райцэнтр. І цяпер нярэдка жартуюць, што Маларыта знаходзіцца на яго тэрыторыі. Калі паглядзець на карту, то можа скласціся менавіта такое ўражанне, — кажа старшыня Хаціслаўскага сельсавета Аляксандр КАРАБЕЙКА.



Старшыня Хаціслаўскага сельсавета Аляксандр КАРАБЕЙКА.

Ёлка і пастух

Ну а ў сельвыканкама пасля рэарганізацыі з'явіліся спецыфічныя клопаты. Найперш па падтрыманні ў парадку тэрыторыі. Мяжа горада і сельскай тэрыторыяльнай адзінкі праходзіць па адной з гарадскіх вуліц. На пэўным участку гэтую ролю адыгрывае вуліца Кальцавая. Скажам, гараджанін пасля свята вынес ёлку, паставіў яе праз дарогу на ўзбочыну, такім чынам аказалася засмечанай ужо не гарадская тэрыторыя, а сельская. Летась было характэрнае крымінальнае здарэнне, якое трапіла ў зводкі. Жыхар горада трымаў прыбор-электрапастуха чамусьці на другім баку вуліцы, відаць, каля гаспадарчай пабудовы. Калі таго пастуха ўкралі, крадзеж быў зафіксаваны як здарэнне на тэрыторыі сельсавета. Але крадзеж — клопат міліцыі. А вось пакеты са смеццем, якія нядобрасумленныя жыхары горада пакідаюць за дарогай, аўтаматычна становяцца клопатам сельскай улады. Даводзіцца прыбіраць.

Канкурэнцыя гандляроў

Блізкасць горада адчуваецца ва ўсім, несумненна, гэта мае і свае плюсы. Ну, напрыклад, гандаль развіваецца па рыначных законах на карысць пакупніку. У Хаціславе з насельніцтвам прыкладна 1000 чалавек да гэтага працавалі крама райспажыўсаюза і прыватны магазін. Перад новым годам яшчэ адзін прадпрымальнік адкрыў свой гандлёвы пункт. Ён набыў пусты будынак былой банкаўскай установы, зрабіў рамонт і пераабсталяваў пад магазін. Перад святам зладзіў такія акцыі і зніжкі, што ў барацьбе за пакупніка дзве іншыя крамы таксама істотна панізілі цэны. Дайшло да таго, што гараджане наймалі таксі і прывязджалі па пакупкі ў вёску з райцэнтра. А жыхары суседніх Мельнікаў і Сушытніцы ставілі абгрунтаваныя пытанні перад сваімі гандлёвымі пунктамі сістэмы спажыўкааперацыі, чаму ў іх цэны вышэйшыя, чым у Хаціславе. Тамтэйшы ж магазін не адставаў ад канкурэнтаў. Канкурэнцыя стала рухавіком прагрэсу, у чым з'явілася магчымасць упэўніцца на прыкладзе адной асобна ўзятай вёскі.

Блізкасць горада накладвае свой адбітак. Напрыклад, тут у адрозненне ад іншых сельсаветаў зусім няма пустуючых дамоў. Жыллё хутка набываюць гараджане пад лецішчы, сельгаспрадпрыемства таксама гатовае купіць і адрамантаваць дом для сваіх работнікаў.

Дажыначнае
добраўпарадкаванне

Варта сказаць, што Хаціслаў мае сваю адметную гісторыю. Тут пабудавалі аграгарадок, калі слова такога не ведалі і паняцце сацыяльных стандартаў было яшчэ не на слыху. У вёску, першую ў раёне, прыйшоў прыродны газ. Тут даўно ўзводзілі добраўпарадкаванае жыллё, стваралі сацкультбыт, пракладвалі добрыя дарогі. Усё гэта было ў часы калгаса-мільянера «Запаветы Леніна» на гэтай тэрыторыі. Вытворча-сацыяльная база, створаная ў 70—80-я гады, служыць людзям і цяпер. Зразумела, што яе трэба

падтрымліваць і абнаўляць. Гэтай справе добра паслужылі раённыя дажынкі, якія адбыліся ў Хаціславе ў 2020 годзе. Як звычайна, да фестывалю работнікаў вёскі правялі работу па паляпшэнні населенага пункта.

— Найперш замянілі пакрыццё плошчы перад Домам культуры, — кажа кіраўнік мясцовай улады. — Знялі старую плітку і паклалі новую. Такім чынам галоўная плошча аграгарадка набыла новы выгляд. Адрамантавалі фасады цэлага шэрагу пабудов. Спонсары падарылі дзіцячую пляцоўку. Яе паставілі паміж дзіцячым садком і ФАПам. Фактычна тды перажылі хоць невялікае абнаўленне ўсе аб'екты сацыяльна-культурнай сферы. З'явіліся новыя клумбы. Такім чынам, вёска памаладзела і пахарашэла да дажынак.

Жыхары таксама падтрымалі ініцыятыву сельвыканкама, адрамантавалі, пафарбавалі агароджу, навялі парадак на дваровых тэрыторыях. Варта сказаць, што работа, распачатая перад дажынкамі, працягваецца, — расказвае далей Аляксандр Вячаслававіч. — Скажам, да дажынак адрамантавалі фасад Дома культуры, абнавілі дах, а шклопакеты на вокнах культурнай установы ўдалося памяняць перад надыходам зімы. Зараз сельгаспрадпрыемства працуе над падрыхтоўкай былога будынка майстэрні пад перабудову яго ў фізкультурна-аздраўленчы комплекс.

Старшыня Маларыцкага раённага Савета Алег ЯКУБЧЫК адзначыў, што ў Хаціслаўскім сельскім Савеце шмат робіцца па добраўпарадкаванні тэрыторыі і падтрыманні парадку. Блізкасць горада накладвае свой адбітак. Напрыклад, тут у адрозненне ад іншых сельсаветаў зусім няма пустуючых дамоў. Жыллё хутка набываюць гараджане пад лецішчы, сельгаспрадпрыемства таксама гатовае купіць і адрамантаваць дом для сваіх работнікаў. Сельвыканкам, мясцовыя дэпутаты прыкладаюць намаганні, каб адпавядаць прыгараднай тэрыторыі.

Святлана ЯСКЕВІЧ,
Маларыцкі раён.



Новая дзіцячая пляцоўка.

МЯСЦОВАЕ
САМАКІРАВАННЕ

РЭГІСТРАЦЫЙНАЕ ПАСВЕДЧАННЕ № 15
ад 17 лютага 2009 года выдадзена

Міністэрствам інфармацыі Рэспублікі Беларусь.

Заснавальнікі: Савет Рэспублікі Нацыянальнага сходу Рэспублікі Беларусь, Палата прадстаўнікоў Нацыянальнага сходу Рэспублікі Беларусь, рэдакцыйна-выдавецкая ўстанова «Выдавецкі дом «Звязда».

Выдавец — рэдакцыйна-выдавецкая ўстанова
«Выдавецкі дом «Звязда»

Дырэктар — галоўны рэдактар
КАРЛЮКЕВІЧ АЛЯКСАНДР МІКАЛАЕВІЧ.

Адказны за выпуск: АНУФРЫЕВА В. А.

www.zviazda.by

e-mail: info@zviazda.by

(для зваротаў):
zvarot@zviazda.by

АДРАС РЭДАКЦЫІ:

220013, г. Мінск, вул. Б. Хмяльніцкага, 10а.

КАНТАКТНЫ ТЭЛЕФОН 311 17 35;

e-mail: info@zviazda.by

Газета аддрукавана ў Рэспубліканскім унітарным прадпрыемстве «Выдавецтва «Беларускі Дом друку». ЛП № 02330/106 ад 03.04.2009. 220013, г. Мінск, прасп. Незалежнасці, 79/1.

Тыраж 14.804.

Нумар падпісаны ў 19.30
28 студзеня 2021 года.